

## سُورَةُ الْفِيلِ

رسول اللہ صلی اللہ علیہ وسلم کی ولادت باسعادت کے مبارک سال میں یمن کے متعصب عیسائی حکمران ابرہہ نے چاہا کہ کسی طرح لوگوں کی عقیدت و محبت خانہ کعبہ سے ختم ہو جائے اور وہ زیارت و حج کے لیے وہاں جانے کے بجائے یمن کے دارالحکومت صنعا میں آیا کریں، اس غرض سے اس نے وہاں ایک شاندار فلک بوس گرجا گھر کی عمارت تعمیر کروائی، اسے سونے چاندی اور عجیب و غریب ہیرے جواہرات سے مرصع کر دیا اور دور دور تک اعلان کر دیا کہ لوگ حج کے موسم میں بیت اللہ کا رخ کرنے کے بجائے صنعا میں گرجا گھر کی زیارت کو آئیں۔ اہل عرب میں اگرچہ بت پرستی غالب آچکی تھی مگر دین ابراہیم اور کعبہ کی عظمت و محبت ان کے دلوں میں رچی بسی تھی، یہ اعلان سن کر ان میں غم و غصہ کی لہر دوڑ گئی، اور کسی شخص نے راہ پا کر اس گرجا گھر میں غلاظت پھینک دی۔ جب ابرہہ کو اس بات کی اطلاع ملی تو وہ بڑا الال پھیلا ہوا، ادھر شیطان نے اس کے دل میں یہ بات ڈال دی کہ لوگوں کا تعلق بیت اللہ سے ختم کرنے کے لیے (نعوذ باللہ) کعبہ کو نیست و نابود کرنا ضروری ہوگا۔ ابرہہ کی حکومت حبشہ کے بادشاہ نجاشی کے ماتحت تھی، اس نے خانہ کعبہ پر حملے کا ارادہ کر لیا اور اسی فوجی مہم کے سلسلے میں حبشہ کی حکومت سے مدد طلب کی تو اسے بطور خاص ہاتھیوں کا ایک دستہ بھیجا گیا۔

ابرہہ کوئی ساٹھ ہزار کا لشکر جرار لے کر مکہ مکرمہ کی طرف روانہ ہوا جس کا ہر اول دستہ ہاتھیوں پر مشتمل تھا۔ اس کا خیال تھا کہ قریش مکہ اس پر شکوہ لشکر کو دیکھتے ہی شہر خالی کر دیں گے اور وہ آسانی سے خانہ کعبہ کو توڑ پھوڑ ڈالے گا، شہر سے کوئی دو چار میل کے فاصلے پر اس نے پڑاؤ ڈالا، وہاں اونٹوں کی چراگاہ تھی اور رسول اللہ صلی اللہ علیہ وسلم کے جد امجد عبدالمطلب کے دوسواونٹ چر رہے

تھے اس نے ان پر قبضہ کر لیا اور ایک سفیر کے ذریعے قریش مکہ کو پیغام بھیجا کہ ”میرا مقصد تم سے جنگ کرنا نہیں بلکہ صرف کعبہ کو ڈھانا ہے، لہذا تمہارا بھلا اسی بات میں ہے کہ شہر خالی کر دو۔“ رکیس شہر عبدالمطلب نے جب یہ بات سنی تو جواب میں کہا، ”یہ اللہ کا گھر ہے جسے اس کے خلیل ابراہیم نے تعمیر کیا تھا، اسے ڈھانے کی کوشش کرنا اللہ سے لڑائی مول لینا ہے، اس لیے تمہارے حاکم کو ہمارا نیک مشورہ یہی ہے کہ اپنے ارادے سے باز رہو اور واپس چلا جائے تاہم وہ سفیر عبدالمطلب کو اپنے ساتھ ابراہیم کے پاس لایا اور ابراہیم نے وہی بات دہرائی جو سفیر نے عبدالمطلب سے کہی تھی اور عبدالمطلب نے ایسا جواب دیا جو آب زر سے لکھے جانے کے قابل ہے اور جسے تاریخ نے ہمیشہ کے لیے محفوظ کر لیا۔ ”إِنِّي أَنَا رَبُّ الْإِبِلِ وَإِنَّ لِلْبَيْتِ رَبًّا سَمِيْعَةً“ میری ملکیت کی چیز تو بس میرے یہ اونٹ ہیں (اس لیے میں نے ان ہی کے بارے میں تم سے مطالبہ کیا) رہا کعبہ تو اس کا جو مالک ہے وہ خود ہی اس کی حفاظت کرے گا۔

اس کے بعد ابراہیم نے لشکر کو مکہ کی طرف بڑھنے کا حکم دے دیا، ادھر وہ بیت اللہ کی طرف بڑھنے لگا ادھر اللہ کا حکم بھی آ گیا، پرندوں کے جھنڈ کے جھنڈ اپنی چونچوں میں نوکدار کنگریاں لیے ہوئے آئے اور اس لشکر پر برسائے لگے، جس کسی کو یہ کنگر لگ جاتا، اس کے لیے موت کا سامان ثابت ہوتا، ان پرندوں کی ایسی یلغار تھی کہ آنا فنا وہ تمام کا تمام لشکر بھوسے بلکہ کھائے ہوئے بھوسے کی طرح ہو گیا، اور اللہ تعالیٰ کی عظیم قدرت اور قوت کا پتہ دینے لگا۔

آیات: ۹

## سُورَةُ الْفِيلِ

رکوع: ۱

بِسْمِ اللَّهِ الرَّحْمَنِ الرَّحِيمِ

﴿الَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ (۱) اَلَمْ  
يَجْعَلْ كَيْدَهُمْ فِي تَضْلِيلٍ (۲) وَ أَرْسَلَ عَلَيْهِمْ طَيْرًا  
أَبَابِيلَ (۳) تَرْمِيهِمْ بِحِجَارَةٍ مِنْ سِجِّيلٍ (۴) فَجَعَلَهُمْ  
كَعَصْفٍ مَأْكُولٍ (۵)﴾

کیا آپ نے دیکھا نہیں کہ آپ کے رب نے ہاتھی والوں کے ساتھ کیا معاملہ کیا، کیا اس نے ان کی تدبیر کو اکارت نہیں کر دیا؟ اور اس نے ان پر پرندوں کے جھنڈ کے جھنڈ بھیجے جو ان پر (نوکدار) کنکریاں برساتے تھے، پھر اللہ نے انہیں کھائے ہوئے بھس کی مانند بنا دیا

﴿الَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ﴾

کیا آپ نے دیکھا نہیں کہ آپ کے رب نے ہاتھی والوں کے ساتھ کیا معاملہ کیا؟

اَلَمْ کیا نہیں، اَکِیَا، ہمزہ استفہام، لَمْ نہیں، حرف نفی و جزم، تَرَ دیکھا آپ نے، فعل مضارع واحد مذکر حاضر (رَأَى، یَرَى، رُؤِیَةً) دیکھنا، کَيْفَ کیسے، اسم استفہام، فَعَلَ سلوک کیا، ماضی واحد مذکر غائب (فَعَلَ، یَفْعَلُ، فِعْلًا) سلوک کرنا، معاملہ کرنا، رَبُّکَ (رَبُّ.کَ) رب، آپ کے (نے) 'ک' ضمیر واحد مذکر مخاطب، بِأَصْحَابِ الْفِيلِ ہاتھی والوں کے ساتھ، 'ب' حرف جار، أَصْحَابُ کا مفرد صاحب ہے، فِیل، ہاتھی۔

سید مودودیؒ لکھتے ہیں:

”خطاب بظاہر نبی صلی اللہ علیہ وسلم سے ہے مگر اصل مخاطب نہ صرف قریش بلکہ عرب کے عام لوگ ہیں جو اس سارے قصے سے خوب واقف تھے، قرآن مجید میں بکثرت مقامات پر اَلَمْ تو (کیا تو نے نہیں دیکھا) کے الفاظ استعمال ہوئے ہیں اور اس سے مقصود نبی صلی اللہ علیہ وسلم کو نہیں بلکہ عام لوگوں کو مخاطب کرنا ہے (مثال کے طور پر آیات ملاحظہ ہوں، ابراہیم آیت: ۱۹، الحج آیت: ۱۸، ۶۵، النور آیت: ۴۳، لقمان، آیت ۲۹، ۳۱، فاطر آیت: ۲۷، الزمر آیت ۱۲) پھر (تو) دیکھنے کا لفظ اس مقام پر اس لیے استعمال کیا گیا ہے کہ مکہ اور اطراف مکہ اور عرب کے ایک وسیع علاقے میں مکہ سے یمن تک ایسے بہت سے لوگ اس وقت زندہ موجود تھے جنہوں نے اپنی آنکھوں سے اصحاب الفیل (ہاتھی والوں) کی تباہی کا واقعہ دیکھا تھا، کیونکہ اس واقعہ کو گزرے ہوئے چالیس پینتالیس سال سے زیادہ زمانہ نہیں ہوا تھا اور سارا عرب ہی اس کی ایسی متواتر خبریں دیکھنے والوں سے سن چکا تھا کہ یہ واقعہ لوگوں کے لیے آنکھوں دیکھے واقعہ کی طرح یقینی تھا نیز یہاں اللہ تعالیٰ نے کوئی تفصیل اس امر کی بیان نہیں کی کہ یہ ہاتھی والے کون تھے، کہاں سے آئے تھے اور کس غرض کے لیے آئے تھے، یہ باتیں سب کو معلوم تھیں۔“ (تفہیم القرآن، ج: ۶)

﴿اَلَمْ يَجْعَلْ كَيْدَهُمْ فِي تَضْلِيلٍ﴾ کیا اس نے ان کی تدبیر کو کارت نہیں کر دیا؟

اُ کیا، کلمہ استفہام، لَمْ نہیں، حرف نفی و جزم (بعد والے حرف کو جزم دیتا ہے)، يَجْعَلُ بنا یا (جَعَلَ، يَجْعَلُ، جَعَلًا) بنا نا، كَيْدَهُمْ (كَيْدَهُمْ) مکر، ان کا، هُمْ کی ضمیر جمع مذکر غائب اَصْحَابُ الْفِيلِ کی طرف جاتی ہے، فِي تَضْلِيلٍ رائیگاں، برباد۔

محمد جمال الدین القاسمی لکھتے ہیں:

”ابراہم اور اس کا لشکر (جو خانہ کعبہ کی تخریب کاری کے لیے نکلا تھا، اللہ تعالیٰ نے اسے بری طرح ناکام و نامراد بنا دیا۔“ (تفسیر القاسمی)

﴿وَأَرْسَلَ عَلَيْهِمْ طَيْرًا أَبَابِيلَ﴾ اور اس نے ان پر پرندوں کے جھنڈ کے جھنڈ بھیجے۔

وَ أَرْسَلَ أُوْرْبِحِيْعٍ، مَاضِي وَاحِدٌ مَذْكَرٌ غَائِبٌ (أَرْسَلَ، يُرْسِلُ، إِرْسَالًا) بَهِيْجًا، اِرْسَالًا كَرْنَارًا دُوْمِيْسَ  
 بھي استعمال ہوتا ہے، عَلَيْهِمْ (عَلَى. هُمْ) اوپر، ان کے ہُمْ ضمير جمع مذکر غائب اصحاب الفیل کی  
 طرف جاتی ہے، طَيْرًا پرندے، اَبَابِيْلُ غُول کے غُول، جَنْدُ کے جَنْدُ، يه لفظ كَثْرَت بتانے کے لیے آتا  
 ہے اور جمع استعمال ہوتا ہے، اس کا مفرد نہیں آتا۔ (القاموس الوحيد)  
 الاستاذ محمد علی الصابوني لکھتے ہیں:

”اللہ تعالیٰ نے ان پر اپنا لشکر پرندوں میں سے مسلط کر دیا جو جھنڈ کے جھنڈ ان پر آتے اور پے  
 در پے انہیں ہر طرف سے گھیر لیتے۔“ (صفوة التفاسير)

﴿تَرْمِيْهِمْ بِحِجَارَةٍ مِّنْ سِجِّيلٍ﴾ جوان پر (نوکدار) کنکریاں برساتے تھے۔

تَرْمِيْهِمْ (وہ پرندے) پھینکتے تھے ان پر، مارتے تھے ان پر فعل مضارع (رَمَى، يَرْمِي، رَمَاءً)  
 پھینکنا، مارنا، هُمْ ضمير جمع مذکر غائب اصحاب الفیل کی طرف جاتی ہے، بِحِجَارَةٍ (ب. حِجَارَةٌ) ساتھ،  
 پتھروں (کے)، مِّنْ سِجِّيلٍ نوکیلے، السِّجِّيلِ، کنکر، سخت مٹی۔ (القاموس الوحيد)

﴿فَجَعَلَهُمْ كَعَصْفٍ مَّا كُوْلٍ﴾ پس اللہ نے انہیں کھائے ہوئے بھس کی مانند بنا دیا۔

فَجَعَلَهُمْ (ف. جَعَلَ. هُمْ) پس، کر دیا، انہیں، ف عاطفہ، سلسلہ کلام کے لیے، جَعَلَ، بنایا، کر دیا  
 فعل ماضی واحد مذکر غائب (جَعَلَ، يَجْعَلُ، جَعْلًا) بنانا، کرنا، هُمْ ضمير جمع مذکر غائب اصحاب الفیل کی  
 طرف جاتی ہے، كَعَصْفٍ (ك. عَصْفٍ) مانند، بھوسے (کے)، اناج کے پودوں کی سوکھی پتیاں  
 جن کے دانے مویشی چر گئے ہوں یا انسان نے نکال لیے ہوں، مَّا كُوْلٍ کھائے ہوئے، اسم مفعول  
 (أَكَلَ، يَأْكُلُ، أَكْلًا) کھانا، ما کولات، کھانے کی چیزیں۔

سید قطب شہید لکھتے ہیں:

عَصْفُ کے معنی ہیں درختوں کے خشک پتے، اس کی صفت ما کول بیان کی گئی ہے جس کے معنی  
 ہیں کھایا ہوا، ریزہ ریزہ، حشرات الارض ان خشک پتوں کو کھا کر ریزہ ریزہ کر دیتے ہیں یا حیوانات انہیں

کھاتے ہیں تو چبا کے باریک کر دیتے ہیں۔ یہ جھنڈ کے جھنڈ پرندوں کے برسائے ہوئے پتھروں کے اثر سے جسموں کے ٹکڑے ٹکڑے ہو جانے کی حسی تصویر ہے۔ (فی ظلال القرآن)

یہ چھوٹی سی سورۃ مبارکہ اپنے اندر حقائق و معارف کا بحر بے کراں لیے ہوئے ہے۔ سید قطب شہید نے اس کے ذیل میں بڑی معرفت کی باتیں پیش کی ہیں۔ وہ لکھتے ہیں:

### آیات مبارکہ کی حکمت و بصیرت:

(۱) پہلی بات جو واضح ہوتی ہے یہ ہے کہ اللہ تعالیٰ نے یہ نہ چاہا کہ اپنے گھر کی حفاظت کے معاملے کو کلیئہ مشرکین کے حوالے کر دے اگرچہ وہ اس گھر کے ذریعہ عزت و افتخار پاتے، اس کی حفاظت کرتے اور اس کے باعث حفظ و امان پاتے تھے۔ اللہ تعالیٰ نے جب چاہا کہ اپنے گھر کی حفاظت کرے اور اس کے لیے اپنی حمایت و غیرت کو علی الاعلان ظاہر کرے تو اس نے مشرکین کو تو حملہ آور قوت کے سامنے شکست خوردہ حالت میں بے یار و مددگار چھوڑ دیا اور پھر قدرت الہی نے کھلم کھلا اس معاملہ میں مداخلت کی تاکہ وہ خود اپنے مقدس و محترم گھر کی حفاظت کرے، مشرکین کا اس سلسلے میں کوئی ہاتھ نہ ہو اور حمیتِ جاہلیت کے ساتھ اس گھر کی حفاظت ان کا کوئی کارنامہ قرار نہ پاسکے..... اس پہلو کو سامنے رکھیے تو یہ بات قوی، راجح اور قرین قیاس معلوم ہوتی ہے کہ حملہ آوروں کی ہلاکت معروف سنت الہی کے تحت نہیں خارق عادت طریقہ پر ہوئی۔ (یعنی معجزانہ اور حیرت انگیز طریق سے ہوئی)

(۲) اللہ کے محترم گھر کی حفاظت کے سلسلے میں قدرتِ الہی کی اس کھلی مداخلت کا تقاضا یہ تھا کہ اللہ کے رسول صلی اللہ علیہ وسلم کے مبعوث ہونے کے بعد قریش اور عرب کے لوگ اللہ کے دین کو قبول کرنے میں پیش قدمی اور ایک دوسرے سے سبقت کرتے اور خانہ کعبہ کی تولیت، اس پر ان کی مفاخرت اور بت پرستی کا نظام جو انہوں نے خانہ کعبہ کے گرد قائم کر رکھا تھا، یہ چیزیں ان کے اسلام لانے میں مانع نہ ہوتیں۔ اس واقعہ کی اس انداز میں یاد دہانی دراصل ان پر شدید تنقید ہے اور ان کے مخالفانہ رویہ پر تعجب و حیرت کا اظہار بھی!

(۳) اس واقعہ سے یہ حقیقت بھی سامنے آتی ہے کہ اللہ تعالیٰ نے اہل کتاب..... ابرہہ اور اس کے لشکر کو

موقع نہیں دیا کہ وہ اس کے محترم گھر کو منہدم کر دیں یا اس مقدس سرزمین پر قبضہ جمالیں حالانکہ شرک اس گھر کو ناپاک کر رہا تھا اور مشرکین اس کے متولی و مجاور بنے ہوئے تھے، یہ اس لیے کہ یہ گھر ارباب اقتدار کے تسلط سے آزاد اور سازشیں کرنے والوں کے کید و مکر سے محفوظ رہے اور اس سر زمین کی آزادی برقرار رہے اور ایک نیا عقیدہ پوری آزادی کے ساتھ اس میں پروان چڑھ سکے جس پر نہ کسی فرمانروا کا کنٹرول ہو اور نہ اس کے خلاف کسی جابر و مستبد کا جبر و استبداد! اور کوئی اقتدار اس دین پر کنٹرول نہ کر سکے جو تمام ادیان اور پوری نوع انسانی پر کنٹرول کرنے آیا تھا..... جو اس لیے آیا تھا کہ نوع انسانی کی قیادت کرے، نہ اس لیے کہ کوئی اس کا قائد و رہنما بنے، اللہ نے اپنے گھر اور اپنے دین کے لیے یہ انتظام کیا قبل اس کے کسی کے علم میں یہ بات آئے کہ اس دین کا نبی اس سال پیدا ہوا ہے۔

(۴) اصحاب الفیل کے واقعہ سے واضح ہونے والی اس حقیقت کے پیش نظر آج ہم مقدس مقامات کے سلسلے میں عالمی صلیبی اور عالمی صہیونی طاقتوں کے حرص و طمع اور مکر و فریب کی ناپاک تدبیروں کے جنہیں ہم بخوبی جانتے ہیں..... علی الرغم محسوس کرتے ہیں، ہمیں معلوم ہے کہ وہ اپنی ناپاک حرص و آز کی تکمیل کے لیے مخفی اور کمینہ تدابیر اختیار کرنے میں کوئی دقیقہ اٹھانہ رکھیں گے، مگر جس رب نے اپنے گھر کو اہل کتاب کے تسلط سے اس وقت بچایا جبکہ اس کے متولی و مجاور مشرکین تھے، وہ ان شاء اللہ اب بھی اس گھر کی اور اپنے رسول کے شہر مدینہ کی حفاظت فرمائے گا اور سازشیں کرنے والوں کی سازشوں اور کید و مکر کرنے والوں کے کید و مکر کو ناکام بنا دے گا۔

(۵) یہ حقیقت بھی ہمارے سامنے آتی ہے کہ اہل عرب کا زمین میں کوئی کردار اور اسلام سے پہلے ان کا کوئی قابل ذکر وجود نہ تھا، وہ یمن، ایران یا حبشہ کے زیر نگین تھے، یہاں ان کی حکومت کبھی قائم ہوتی تو ایران کی زیر حمایت اور سرپرستی میں قائم ہوتی، شمال میں شام براہ راست رومی حکومت کے تحت تھا یا وہاں کبھی عربی حکومت وجود میں آتی تو وہ صرف رومی اقتدار کے تحت، اجنبی اقتدار کے تسلط سے جزیرۃ العرب کا صرف درمیانی حصہ بچا ہوا تھا لیکن وہ بدویت اور شدید انتشار و انفریق کی حالت میں تھا اور عالمی قوتوں کے مقابلہ میں اس کی کوئی حیثیت نہ تھی، عرب قبائل میں چالیس

چالیس برس تک جنگیں برپا رہتی تھیں مگر وہ پڑوسی طاقتور حکومتوں کی نظر میں کوئی وزن نہ رکھتے تھے۔ عام الفیل میں ان کی بے چارگی اور ناطقتی کا جو مظاہرہ ہوا وہ کسی اجنبی طاقت کے حملہ کی صورت میں ان کی قوت کو جاننے کا صحیح پیمانہ تھا۔

(۶) عرب کی تاریخ میں پہلی مرتبہ عربوں کو اسلام کے جھنڈے کے نیچے ایک عالمی کردار ادا کرنے کا موقع ملا، انہیں ایسی قوت حاصل ہوئی جس کا وزن محسوس کیا جانے لگا..... اس قوت کے سیلاب میں ملک کے ملک بہہ گئے اور حکومتوں کے تخت الٹ گئے، انہوں نے جاہلیت کی جھوٹی اور گمراہ کن قیادتوں کو میدان سے ہٹا کر نوع انسانی کی قیادت اپنے ہاتھ میں لے لی۔

اہل عرب کو تاریخ میں پہلی بار یہ موقع اس لیے ملا کہ وہ بھول گئے تھے کہ وہ عرب ہیں، وہ قومیت کے نعرے اور نسلی عصبیت کو فراموش کر چکے تھے، انہیں صرف یہ یاد رہا تھا کہ وہ مسلمان ہیں اور صرف مسلمان، انہوں نے اسلام کا اور صرف اسلام کا جھنڈا بلند کیا تھا، وہ ایک عظیم اور طاقتور عقیدے کے حامل تھے۔ نوع انسانی کے سامنے اسے ان کے لیے رحمت اور اللہ کے عظیم احسان کی صورت میں پیش کر رہے تھے، وہ قومیت، وطنیت اور نسلی و قومی برتری و عصبیت کے حامل نہ تھے، وہ ایک آسمانی فکر کے علمبردار تھے جس کے علم کو وہ لوگوں میں عام کر رہے تھے۔ ان کے پاس کوئی زمینی مسلک و مذہب نہ تھا جس کے آگے وہ لوگوں کی گردنیں جھکاتے ہوں، وہ صرف جہاد فی سبیل اللہ اور اعلائے کلمۃ اللہ کے لیے اپنے ملک سے نکلے، وہ اس لیے نہیں نکلے کہ عربوں کی بادشاہت کو زمین پر قائم کریں اور اس کے سائے میں عیش و تنعم کی زندگی گزاریں اور اس کے سہارے دنیا میں اپنی بڑائی کا بول بالا کریں اور اپنی ناک اونچی رکھیں اور انسانوں کو رومی و ایرانی اقتدار کے شکنجے سے نکال کر اہل عرب کے اقتدار کو ان پر مسلط کر دیں، نہیں نہیں، وہ صرف اس لیے اٹھے تھے کہ انسانوں کو تمام بندوں کی بندگی سے نکال کر اللہ تعالیٰ وحدہ لا شریک لہ کی بندگی کے دائرے میں لے آئیں جیسا کہ مسلمانوں کے قاصد ربیع بن عامر رضی اللہ عنہ نے یزدگرد..... شاہ ایران، کے دربار میں واضح کیا تھا۔

”اللہ نے ہمیں اس لیے بھیجا ہے کہ ہم انسانوں کو بندوں کی بندگی و غلامی سے نکال کر اللہ واحد کی بندگی و غلامی اور دنیا کے تنگ دائرے سے نکال کر آخرت کی وسیع ترین زندگی اور مختلف مذاہب و

مسالک کے ظلم و جور سے نجات دلا کر اسلام کے عدل و انصاف کے دائرے میں لے آئیں۔“  
 (۷) اس زمانے میں اہل عرب کا وجود تھا، وہ ایک قوت تھے، اہل عالم کی قیادت ان کے ہاتھ میں تھی، لیکن یہ سب کچھ صرف اللہ تعالیٰ کے لیے تھا اور اس کی راہ میں تھا، یہی اُن کی قوت تھی اور جب تک وہ اس راہ راست پر پوری طرح ثابت قدم رہے، وہ دنیا کے قائد بنے رہے، لیکن جب وہ اس راستے سے بھٹک گئے، انہیں اپنی نسلی قومیت اور قومی عصبیت یاد آگئی اور نسلی و قومی برتری کا جھنڈا بلند کرنے کے لیے انہوں نے اللہ کے جھنڈے کو چھوڑ دیا، تو زمین نے انہیں اٹھا کر پھینک دیا اور قوموں نے انہیں پیروں تلے روند ڈالا، انہوں نے اللہ کو چھوڑا تو اللہ نے انہیں چھوڑ دیا، انہوں نے اللہ کو فراموش کیا تو اللہ نے انہیں فراموش کر دیا۔

عرب اسلام کے بغیر کیا ہیں؟ اسلامی فکر سے خالی ہو جانے پر انہوں نے نوع انسانی کے سامنے کونسا فکر پیش کیا یا کر سکتے ہیں؟ اس قوم کی کوئی قدر و قیمت نہیں جو نوع انسانی کو کوئی فکر اور کوئی نظریہ حیات نہ دے سکے، تاریخ کے کسی بھی دور میں جس قوم نے نوع انسانی کی قیادت کی وہ کسی نہ کسی نظریہ حیات کی ضرورت نمائندگی کرتی تھی، جو قومیں کسی فکر اور کسی نظریہ حیات کی نمائندہ و علم بردار نہ تھیں مثلاً تاتاری جنہوں نے مشرق روند ڈالا یا بربری قوم جس نے مغرب میں رومی سلطنت کا صفایا کر دیا، وہ طویل زندگی نہ پاسکیں اور جن قوموں کو فتح کیا تھا انہیں میں جذب ہو گئیں..... اہل عرب جس واحد عقیدے کو نوع انسانی کے سامنے پیش کرتے تھے وہ اسلامی عقیدہ ہی تھا۔ اسی عقیدے نے انہیں وہ رفعت و سر بلندی بخشی کہ وہ دنیا کے قائد و امام بن گئے، اسی سے دور ہو جانے کے بعد نہ ان کا زمین میں کوئی کام ہے اور نہ انسانی تاریخ میں کوئی رول..... یہ وہ اہم حقیقت ہے جسے اہل عرب کو اچھی طرح یاد کرنا اور یاد رکھنا ضروری ہے اگر وہ زندگی، قوت اور عالمی قیادت کے طلبگار ہوں..... اللہ ہی گمراہی سے نکال کر ہدایت کی طرف لانے والا ہے۔“ [فی ظلال القرآن]

اب بھی اگر عالم اسلام کے مسلمان اپنی صفوں میں اتحاد پیدا کر کے اپنی عسکری قوت کو مضبوط اور توانا بنالیں تو اللہ کی نصرت ان کے ساتھ ہے۔ اس کے ساتھ ساتھ وہ ایمان اور عمل کو اپنا زاویہ بنا لیں۔